

REGIONAL NEWS UNIT
ALL INDIA RADIO, GUWAHATI
0000000000

Date :02-DEC-2025

Time : 12-05 Hrs

Assamese Midday Bulletin
Headlines

- ১। বৰ অসমৰ ভেঁটি গঢ়োতা স্বৰ্গদেউ চাওলুং চ্যুকাফাৰ অপৰিসীম অৱদানক সুঁৱৰি আজি ৰাজ্যৰ বিভিন্ন প্ৰান্তত অসম দিৱসৰ আয়োজন।
- ২। ছটা জনগোষ্ঠীৰ জনজাতিকৰণৰ প্ৰতিবেদন দাখিল কৰা মন্ত্ৰী গোটৰ সৈতে পৰহিলৈ জনজাতীয় সংগঠন সমূহৰ সমন্বয়ৰক্ষী সমিতিৰ বৈঠক।
- ৩। নাগালেণ্ডৰ কোহিমাৰ কিছামা গাঁৱত কালিৰে পৰা অনুষ্ঠিত হ'বিল ম'হোংসৱ উপলক্ষে উখল-মাখল পৰিৱেশ।

আৰু

- ৪। মহিলাৰ এফ আই এইচ হকী জুনিয়ৰ বিশ্বকাপ প্ৰতিযোগিতাত ভাৰতীয় দলৰ নামিবিয়াৰ বিৰুদ্ধে ১৩-০ গ'লত বিজয় সাব্যস্ত কৰি অভিযান আৰম্ভ।

000000

বৰ অসমৰ ভেঁটি গঢ়োতা স্বৰ্গদেউ চাওলুং চ্যুকাফাৰ বীৰত্ব, বিচক্ষণতা আৰু অৱদানক সুঁৱৰি ৰাজ্যৰ বিভিন্ন প্ৰান্তত আজি অসম দিৱস উপলক্ষে ভিন ভিন কাৰ্যসূচীৰ আয়োজন কৰা হৈছে। মুখ্যমন্ত্ৰী ড° হিমন্ত বিশ্ব শৰ্মাই আহোম সাম্ৰাজ্যৰ ভেঁটি প্ৰতিষ্ঠা কৰা স্বৰ্গদেউ চাওলুং চ্যুকাফাক সুঁৱৰি সামাজিক মাধ্যমত এটা বিশেষ বাৰ্তা প্ৰকাশ কৰিছে। মুখ্যমন্ত্ৰীয়ে এই বাৰ্তাত অসমীয়া জাতিৰ ৰূপৰেখা অংকন কৰা স্বৰ্গদেউ জনাই সৰল নেতৃত্ব, বিচক্ষণ চিন্তা আৰু দূৰদৰ্শী সিদ্ধান্তৰে জাতিটোক মহীয়ান কৰি গৈছে বুলিও উল্লেখ কৰে। কেন্দ্ৰীয় গৃহমন্ত্ৰী অমিত শ্বাহে অসম দিৱস উপলক্ষে ৰাজ্যখনৰ জনসাধাৰণলৈ শুভেচ্ছা জ্ঞাপন কৰিছে। এটা বাৰ্তাত শ্ৰী শ্বাহে কয়, যে এই দিৱস উদযাপনে অসমৰ আহোম যুগৰ ঐতিহ্য আৰু গৌৰৱক প্ৰতিপন্ন কৰাৰ লগতে ৰাজ্যখনৰ চহকী সাংস্কৃতিক সুৰক্ষিত কৰাৰ বাবে প্ৰতিশ্ৰুতিবদ্ধ হ'বলৈ উৎসাহ যোগায়।

ৰাজ্য চৰকাৰৰ সাংস্কৃতিক পৰিক্ৰমা বিভাগৰ উদ্যোগত আজি শিৱসাগৰ জিলাৰ নাজিৰা খেলপথাৰত অসম দিৱস দিনজোৰা কাৰ্যসূচীৰে উদযাপন কৰা হৈছে। অনুষ্ঠানত সাংস্কৃতিক পৰিক্ৰমা, উদ্যোগ, বাণিজ্য আৰু ৰাজহুৱা প্ৰতিষ্ঠান বিভাগৰ মন্ত্ৰী বিমল বৰা আৰু বৈদেশিক পৰিক্ৰমা দপ্তৰৰ ৰাজ্য মন্ত্ৰী পৰিত্ৱ মাৰ্ঘেৰিটাৰ উপৰি ৰাজ্যৰ কেইবাগৰাকীও মন্ত্ৰী, বিধায়ক আৰু অন্যান্য বিশিষ্ট ব্যক্তিয়ে অংশগ্ৰহণ কৰিব।

000000

ৰাজ্যৰ ছটা জনগোষ্ঠীৰ জনজাতিকৰণ সন্দৰ্ভত মন্ত্ৰী গোটৰে বিধানসভাত দাখিল কৰা প্ৰতিবেদনক লৈ ৰাজ্যৰ বিভিন্ন প্ৰান্তত প্ৰতিবাদী কাৰ্যসূচী অব্যাহত আছে। মৰাণ, মটক, আহোম, চুতীয়া, চাহ জনগোষ্ঠী আৰু

কোচ-ৰাজবংশীসকলক জনজাতিকৰণৰ বাবে পৰামৰ্শ আগবঢ়াই প্ৰস্তুত কৰা এই প্ৰতিবেদনৰ বিৰুদ্ধে কালি বাক্সা জিলাৰ ছাপাগুৰি কলেজ শাখাৰ বড়ো ছাত্ৰ সন্তাৰ উদ্যোগত মহাবিদ্যালয়খনৰ চৌহদৰ পৰা ৰাষ্ট্ৰীয় ঘাইপথেৰে শিমলা বজাৰলৈ প্ৰতিবাদী সমদল উলিওৱা হয়। এই সমদলত ভালেসংখ্যক ছাত্ৰ-ছাত্ৰীয়ে অংশগ্ৰহণ কৰে। লখিমপুৰ জিলাৰ নাৰায়ণপুৰত ছটা জনগোষ্ঠীৰ জনজাতিকৰণৰ বিৰুদ্ধে কালি জোঁৰ সমদল উলিওৱা হয়। সদৌ অসম দেউৰী ছাত্ৰ সন্তাৰ লখিমপুৰ জিলা সমিতি আৰু মাধৱদেৱ বিশ্ববিদ্যালয়ৰ জনজাতি ছাত্ৰ সমাজে এই প্ৰতিবাদ সাব্যস্ত কৰে। ইপিনে, মুখ্যমন্ত্ৰী ড° হিমন্ত বিশ্ব শৰ্মাই মন্ত্ৰীগোটৰ প্ৰতিবেদনখন ভালদৰে নপঢ়াকৈ একাংশই প্ৰতিবাদী কাৰ্যসূচী চলাই আছে বুলি মত প্ৰকাশ কৰিছে। তেওঁ কয়, যে এই প্ৰতিবেদনত সকলোৰে সুবিধা হোৱাকৈ ব্যৱস্থা ৰখাৰ প্ৰস্তাৱ দিয়া হৈছে। প্ৰতিবেদনখনত কোনো জনগোষ্ঠীৰ প্ৰতি যাতে অন্যায় নহয়, তাৰ প্ৰতি লক্ষ্য ৰখা হৈছে বুলি মুখ্যমন্ত্ৰীয়ে কয়। কোকৰাঝাৰত প্ৰতিবাদ সাব্যস্ত কৰা সকলেও প্ৰতিবেদনখন নপঢ়াৰ ফলতেই এনেধৰণৰ কাৰ্যসূচী লৈছিল বুলি তেওঁ কয়।

উল্লেখযোগ্য যে এই প্ৰতিবেদন দাখিল কৰা মন্ত্ৰীগোটে অসমৰ জনজাতীয় সংগঠনসমূহৰ সমন্বয়ৰক্ষী সমিতিৰ সৈতে পৰহিলৈ আলোচনাত মিলিত হ'ব। ইপিনে, বিৰোধী দলসমূহে ছটা জনগোষ্ঠীৰ জনজাতিকৰণ সন্দৰ্ভত মন্ত্ৰীগোটৰ এই প্ৰতিবেদনক সমালোচনা কৰিছে। কালি অসম জাতীয় পৰিষদৰ সভাপতি লুৰিণজ্যোতি গগৈয়ে এখন সংবাদমেলত এই প্ৰতিবেদন সমাগত নিৰ্বাচনৰ প্ৰতি লক্ষ্য ৰাখি ৰাজনৈতিক উদ্দেশ্যপ্ৰণোদিতভাৱে দাখিল কৰা হৈছে বুলি মত প্ৰকাশ কৰে। কংগ্ৰেছ দলৰ ৰাজ্যিক সভাপতি তথা সাংসদ গৌৰৱ গগৈয়ে এই প্ৰতিবেদনৰ কোনো সুফল জনগোষ্ঠীসমূহে লাভ নকৰে বুলি উল্লেখ কৰি এইদৰে কয়।

০০০০০০

নাগালেণ্ডৰ কোহিমাৰ কিছামা গাঁৱত কালিৰে পৰা ১০ দিনীয়াকৈ ২৬ সংখ্যক হনবিল মহোৎসৱ অনুষ্ঠিত হৈছে। মহোৎসৱত ৰাজ্যখনৰ লোক কথা, শিল্প, খাদ্য সম্ভাৰ আদিৰ মাধ্যমেৰে বৰ্ণাঢ্য সাংস্কৃতিক প্ৰদৰ্শন কৰা হৈছে। কিছামা গাঁৱৰ ইউনিটি প্লাজাত কালি বিয়লি চাৰি বজাত উদ্বোধনী কাৰ্যসূচী অনুষ্ঠিত হয়। নাগালেণ্ডৰ ৰাজ্যপাল অজয় কুমাৰ ভান্সা এই অনুষ্ঠানত মুখ্য অতিথি হিচাপে অংশগ্ৰহণ কৰে। এই বছৰ ব্ৰিটেইন আয়াৰলেণ্ড, ফ্ৰান্স, অষ্ট্ৰিয়া, মাল্টা আৰু ছুইজাৰলেণ্ডে সহযোগী দেশ হিচাপে আৰু অৰুণাচল প্ৰদেশে সহযোগী ৰাজ্য হিচাপে যোগদান কৰিছে। হনবিল মহোৎসৱৰ উদ্বোধনী অনুষ্ঠানত অংশগ্ৰহণ কৰি ৰাজ্যপালগৰাকীয়ে উল্লেখ কৰে যে, এই মহোৎসৱে নাগাসকলৰ চহকী সংস্কৃতি আৰু বিচিত্ৰতা প্ৰকাশ কৰে। উদ্বোধনী অনুষ্ঠানত অংশগ্ৰহণ কৰি নাগালেণ্ডৰ মুখ্যমন্ত্ৰী নেইফিউ ৰিঅ'ই হনবিল মহোৎসৱ নাগাসকলৰ জীৱন আৰু জীৱিকাৰ লগতে সংস্কৃতি প্ৰতিফলন আৰু আগুৱাই নিয়াৰ মাধ্যম হিচাপে পৰিগণিত হৈছে বুলি উল্লেখ কৰে। সন্ধিয়াৰ ভাগলৈ আয়োজিত হোৱা সাংস্কৃতিক অনুষ্ঠানে সকলোৰে দৃষ্টি আকৰ্ষণ কৰে। প্ৰায় দুই দশক পূৰ্বে পৰ্যটনৰ পদক্ষেপ হিচাপে আৰম্ভ কৰা হনবিল মহোৎসৱ বৰ্তমান বিশ্বৰ অন্যতম আকৰ্ষণীয় সাংস্কৃতিক মহোৎসৱ হিচাপে পৰিগণিত হৈছে।

০০০০০০

মহাপুৰুষ শ্ৰীমন্ত শংকৰদেৱৰ অনবদ্য অৱদান আৰু সৃষ্টি সম্ভাৰক বিশ্বজনীন কৰাৰ প্ৰয়াসেৰে কাইলৈৰ পৰা ওড়িশাৰ পুৰীত পুৰী মহোৎসৱ অনুষ্ঠিত হ'ব। দুদিনীয়াকৈ হ'বলগীয়া এই মহোৎসৱত অসমৰ ভালেসংখ্যক ব্যক্তিয়ে অংশ ল'ব। মধুপুৰ সত্ৰ আৰু উত্তৰ বংগৰ সত্ৰ তথা নামঘৰসমূহৰ সমন্বয়ৰক্ষী সমিতিৰ প্ৰচাৰ সম্পাদক

যুগান্ত বায়নে দিয়া এটা বিবৃতি অনুসৰি কাইলৈ পুৰীৰ শ্ৰীমন্ত শংকৰদেৱ নামঘৰ প্ৰাংগণত পুৱা পাঁচ বজাত বৰপেটা সত্ৰৰ চম্পক দাসৰ জাগৰণৰ গীত পৰিৱেশনেৰে মহোৎসৱ শুভাৰম্ভ কৰা হ'ব। পুৱা ৮ বজাৰ প্ৰসংগ সংগীত-নাটক একাডেমী বঁটাপ্ৰাপক ৰাজ্যৰ বিশিষ্ট সত্ৰীয়া শিল্পী গুণীন্দ্ৰ নাথ ওজাই পৰিচালনা কৰিব। ইয়াৰ পাছতে উলিয়াবলগীয়া শোভাযাত্ৰা সুন্দৰীদিয়া সত্ৰৰ সত্ৰাধিকাৰ নিৰ্মল অধিকাৰীয়ে মুকলি কৰিব। একেদৰে ঔতলা সত্ৰৰ সত্ৰাধিকাৰ বাবুল চন্দ্ৰ ডেকাই পৱিত্ৰ ভাগৱত বহন কৰিব। ভাগৱত ভ্ৰমণৰ পাছতে ৰাজ্যৰ বিভিন্ন প্ৰান্তৰ পৰা যোৱা নাম দলসমূহে থিয় নাম পৰিৱেশন কৰিব। আবেলি হ'বলগীয়া মুকলি সভাত সুৰজমল চাহা মহাবিদ্যালয়ৰ অধ্যক্ষ শৰৎ কুমাৰ চাহ উপস্থিত থাকিব। মহোৎসৱ উপলক্ষে প্ৰকাশ পাবলগীয়া স্মৃতিগ্ৰন্থ বৰপেটা সত্ৰৰ বুঢ়া সত্ৰীয়া ড° বাবুল চন্দ্ৰ দাসে উন্মোচন কৰিব। এই অনুষ্ঠানত পুৰীৰ কেইবাগৰাকীও বিশিষ্ট ব্যক্তিয়ে অংশ ল'ব। সন্ধিয়া বেলগুৰি সত্ৰৰ সত্ৰাধিকাৰ মুনীন্দ্ৰ নাৰায়ণ দেৱ গোস্বামীয়ে সাংস্কৃতিক অনুষ্ঠান মুকলি কৰিব। মহোৎসৱৰ অন্তিম দিনা অৰ্থাৎ ৪ ডিচেম্বৰত কেইবাটাও কাৰ্যসূচী ৰখা হৈছে। সেইদিনা হ'বলগীয়া পালনামত গুৱাহাটীৰ সাৰংগপাণি পাঠকে অংশ ল'ব।

০০০০০০

বিশ্বনাথ জিলাৰ গহপুৰ লৌণ্ডিৰ পৰা বন বিভাগে কালি সাতজন চোৰাং চিকাৰীক আটক কৰে। বিশ্বনাথ বন্য প্ৰাণী সংৰক্ষণৰ অধীনৰ পূব বনাঞ্চলিক কাৰ্যালয় গমিৰিৰ বন বিষয়া আৰু বন কৰ্মীয়ে অভিযান চলাই চিকাৰীকেইজনক গ্ৰেপ্তাৰ কৰে। চোৰাং চিকাৰীকেইজনৰ পৰা দুই জাঁই গুলীসহ হস্তনিৰ্মিত সঁজুলি উদ্ধাৰ কৰে। গ্ৰেপ্তাৰ কৰা গাঁড় চিকাৰীকেইজন বিশ্বৰূপ মিলি, ৰণোজ পেগু, বিমল পানচুং আৰু বিৰণু পেগু বুলি আৰক্ষী সূত্ৰই প্ৰকাশ কৰিছে। সোধা-পোছাৰ বাবে বন বিভাগে আন তিনিজনক আটক কৰি তদন্ত অব্যাহত ৰাখিছে। এই সন্দৰ্ভত বিশ্বনাথ জিলা বন প্ৰাধিকাৰী বিষয়া ঋতুপৰ্ণ বৰাই এইদৰে কয় -

বাইট

০০০০০০

যোৰহাট জিলাৰ জিলা ক্ৰীড়া বিষয়াৰ কাৰ্যালয়ত আজি মুখ্যমন্ত্ৰী চাহ জনজাতি ফুটবল প্ৰতিযোগিতাৰ প্ৰথমখন প্ৰস্তুতিমূলক সভা অনুষ্ঠিত হয়। মৰিয়নি সমষ্টিৰ বিধায়ক ৰূপজ্যোতি কুৰ্মীৰ উপস্থিতিত অনুষ্ঠিত এই সভাত ফুটবল প্ৰতিযোগিতাখনৰ আয়োজন আৰু পৰিচালনা সন্দৰ্ভত আলোচনা কৰা হয়।

০০০০০০

পশ্চিম কাৰ্বি আংলং জিলাৰ খেৰণিৰ বাগিচাডুৰি গাঁৱত যোৱা নিশা বনৰীয়া হাতীৰ আক্ৰমণত খুচবু ৰাজভৰ নামৰ এগৰাকী যুৱতীৰ মৃত্যু হয়। আনফালে আজি পুৱাৰ ভাগতো একেটা অঞ্চলৰে মানসিং চৌহান নামৰ এজন লোক হাতীৰ আক্ৰমণত আহত হয়।

০০০০০০

মহিলাৰ এফ আই এইচ হকী জুনিয়ৰ বিশ্বকাপ প্ৰতিযোগিতাত ভাৰতৰ মহিলা দলটোৱে নামবিয়াৰ বিৰুদ্ধে ১৩-০ গ'লৰ ব্যৱধানত বিজয় সাব্যস্ত কৰি নিজৰ অভিযান আৰম্ভ কৰিছে। চিলিৰ ছাণ্টিয়াগ'ত চলি থকা প্ৰতিযোগিতাৰ প্ৰথমখন খেলত বিজয়েৰে ভাৰতৰ দলটো তালিকাৰ শীৰ্ষক উপনীত হৈছে। দলৰ হৈ হিনা বানু

আৰু কনিকা চিৰাছে হেট্টিক কৰাৰ লগতে সাক্ষী বানাই দুটা গ'ল কৰে। বিনিমা ধন, সাক্ষী শুক্লা, সোনম, ঈচিকা আৰু মনীষাই এটাকৈ গ'ল দিয়ে। জ্যোতি সিঙে নেতৃত্ব দিয়া ভাৰতীয় জুনিয়ৰ মহিলা দলটোক আয়াৰলেণ্ড, জাৰ্মানী আৰু নামিবিয়াৰ সৈতে পুল-চিত অন্তৰ্ভুক্ত কৰা হৈছে। ভাৰতে পুল পৰ্যায়ৰ চূড়ান্ত খেলত কাইলৈ জাৰ্মানীৰ বিৰুদ্ধে আৰু অহা শুকুৰবাৰে আয়াৰলেণ্ডৰ বিৰুদ্ধে অৱতীৰ্ণ হ'ব।

ইপিনে তামিলনাডুৰ মাডুৰাইত চলি থকা পুৰুষৰ জুনিয়ৰ বিশ্বকাপ হকীত ভাৰতে আজি লীগ পৰ্যায়ৰ চূড়ান্ত খেলত ছুইজাৰলেণ্ডৰ বিৰুদ্ধে খেলিব। ভাৰতীয় সময় অনুসৰি খেলখন নিশা ৮ বজাত অনুষ্ঠিত হ'ব।০

০০০০০০

সমাপ্ত